

अध्याय - 1

व्याकरण अवश्य पढ़ें

(व्याकरण का सही उपयोग)

हम व्याकरण के नियमों को जानकर ही भाषा का सही प्रयोग कर सकते हैं। इससे बोलने और लिखने में गलती नहीं होगी। इससे हम अपनी बात को अधिक साफ और सरल ढंग से कह सकेंगे। भाषा के तीन अंग हैं – ध्वनि, शब्द या पद, तथा वाक्य। इन सबके बारे में अच्छा ज्ञान प्राप्त कर लेना जरूरी है।

हर ध्वनि का उच्चारण कैसे और कहाँ से होता है, यह ठीक-ठीक जान लें ताकि उसका उच्चारण आप शुद्ध रूप से कर सकें।

इसी प्रकार प्रत्येक वर्ण और अक्षर आप शुद्ध रूप से कर सकें। विशेष रूप से मात्राओं और संयुक्त व्यंजनों को शुद्ध लिखना जरूरी है। आपकी हस्तलिपि सुन्दर हो, इसकी कोशिश करें। चन्द्रबिंदु और अनुस्वार का सही प्रयोग करें। कई शब्दों में अनुस्वार का उपयोग होता है, इसका ख्याल रखें। हिंदी में निम्न ध्वनियों का उच्चारण ठीक से सीखना जरूरी है –

ऋ, ऐ, औ, ज, य, ब, व, ल, श, ष, स, क्ष, ज्ञ आदि।

खास बात यह है कि अनेक ध्वनियों का उच्चारण ओड़िआ उच्चारण से भिन्न है। इसे ठीक से समझ लेना चाहिए। ऐसा प्रयत्न करें कि हमारी बोली और लिखित भाषा स्वाभाविक लगे।

निम्नलिखित बातों पर ध्यान दें –

- (१) ह्रस्व स्वर और उनकी मात्रा का लघु उच्चारण करें। लेकिन दीर्घस्वर और उनकी मात्राओं का उच्चारण लम्बा करें अथवा बल लगाकर करें।

- (२) लिखते समय शब्दों के रूप को ठीक से देखें, उसे याद रखें और सही मात्रा लगाकर लिखें। ऊपरी नजर से शब्द की वर्तनी को देखने से भूलें होती हैं। अतः सावधान रहें।
- (३) हिंदी में 'ऋ' का उच्चारण 'रि' होता है, ओड़िआ की तरह 'रु' नहीं होता। ऐ और औ का उच्चारण मूल स्वर की तरह होता है, 'अइ' औ 'अउ' की तरह संयुक्त स्वर की तरह नहीं।
- (४) हिंदी में ज और य (इअ) दो ध्वनियाँ हैं। इनका उच्चारण सीखें। ओड़िआ की तरह हिंदी में एक और य ध्वनि नहीं है।
- (५) हिंदी में कहाँ पर 'ब' और कहाँ पर 'व' का प्रयोग होता है, देख लें। व्यवहार करते समय सावधानी बरतें।
- (६) हिंदी में ओड़िया वाली 'ळ' ध्वनि नहीं है। सब 'ल' है।
- (७) यह जान लें कि हिंदी में 'श' तालव्य है और 'स' वत्स्य।
- (८) हिंदी में शब्द के अन्त का 'अ' उच्चारण नहीं होता, हलन्त उच्चारण होता है। जैसे – कमल्, कलम्।
- (९) प्रत्येक भाषा का अपना एक लहज़ा होता है। यह शब्द और वाक्य दोनों स्तरों पर होता है। रेडियो और टेलिविज़न के कार्यक्रमों से हिंदी बोलने की शैली सीखने का लाभ उठाइए।
- (१०) हिंदी बोलते समय वक्ता या कहनेवाला कभी दीर्घ मात्राओं पर बल देता है तो कभी किसी शब्द पर। इसे बलाघात कहते हैं, जैसे –
- 'राष्ट्रपति' शब्द का उच्चारण करते समय 'रा' पर बल पड़ता है।
 - कभी कर्ता पद पर, कभी कर्म पद पर और कभी क्रिया पद पर बल पड़ता है।
 - पूरे वाक्य को एक लहर में बोला जाता है।
 - वाक्यों को भी बोलने का ढंग होता है, इसे सीखिए।

— • —